



नेपाल राजपत्र

भाग १

श्री ५ को सरकारद्वारा प्रकाशित

खण्ड ३४) काठमाडौं, असार ६ गते २०४१ साल (अतिरिक्ताङ्क १६)

राष्ट्रिय पञ्चायत सचिवालयको
सूचना

श्री ५ महाराजाधिराजबाट राष्ट्रिय पञ्चायतको पैंतीसौं अधिवेशनलाई २०४१ साल आषाढ ६ गते रोज ३ का दिन बक्सेको सम्बोधन सर्वसाधारणको जानकारीको लागि प्रकाशित गरिएको छ ।

शाही सम्बोधन

स्वस्तिश्री गिरिराजचक्रचूडामणि नरनारायणेत्यादि
विविध विरूदावली विराजमान मानोन्नत महेन्द्रमाला परम
नेपालप्रतापभास्कर ओजस्विराजन्य परम गौरवमय तेजस्वी
त्रिभुवनप्रजातन्त्रश्रीपद परम उज्ज्वल कीर्तिमय नेपालश्रीपद
परम प्रोज्ज्वल नेपालतारा परम पवित्र ॐरामपट्ट परम ज्योतिर्मय
सुविख्यात त्रिशक्तिपट्ट परम सुप्रसिद्ध प्रबल गोरखादक्षिणबाहु
परमाधिपति अतिरथी परम सेनाधिपति श्री श्री श्री श्री
श्रीमन्महाराजाधिराज वीरेन्द्र वीर विक्रम शाहदेव देवानाम्
सदा समरविजयिनाम् ।

६५
आधिकारिकता मुद्रण विभागबाट प्रमाणित गरिएपछि मात्र लागु हुनेछ।

राष्ट्रिय पञ्चायतका अध्यक्ष तथा सदस्यहरू,

१. नेपालको भाग्य निर्माणमा सम्पूर्ण नेपाली जनता सहभागी हुन पाउने राजनीतिक प्रक्रियाको नाम नै पञ्चायत व्यवस्था हो। आज हामी यही दलविहीन प्रजातान्त्रिक पञ्चायत व्यवस्थाको माध्यमबाट देशमा यस्तो परिपाटी बसाल्ने काममा अग्रसर भएका छौं जसबाट सबै नेपालीले सामाजिक, आर्थिक र राजनीतिक न्याय प्राप्त गरेर मानवोचित जीवन यापन गर्न सकून्। विगत दशकहरूमा राष्ट्रिय विकासको क्षेत्रमा प्रशस्त उपलब्धि प्राप्त भए। तर बढ्दो जनसंख्या र साधनहरूबीचको अन्तरले गर्दा जनताको जीवनस्तर वञ्छित मात्रामा उठ्न सकेको छैन। जनताका आकांक्षाहरू पनि बढ्दै गइरहेको आजको परिप्रेक्ष्यमा तिनको परिपूर्ति गर्न मेरो सरकारले दृढताका साथ काम गर्दै जाने अठोट लिएको छ।

२. स्थानीय पञ्चायतहरूको क्षमतामा अभिवृद्धि गरी ग्रामीण जनताको आधारभूत आवश्यकताको परिपूर्ति गर्न र ग्रामीण जनजीवनको स्तर बढाउने खालका स्थानीय विकास कार्यक्रमलाई मेरो सरकारले द्रुततर गतिमा सञ्चालन गर्नेछ। यसका लागि विकास प्रशासनमा जनप्रतिनिधिहरूलाई प्रत्यक्ष संलग्न गराउन विकेन्द्रीकरण ऐनको व्यवस्था भइसकेकोले सातौं योजनाको प्रारम्भ कालदेखि नै विकेन्द्रीकरण पूर्ण रूपले लागू गर्ने गरी आवश्यक पूर्वाधारहरूको तर्जुमा गरिएको छ।

३. मेरो सरकारले राष्ट्रिय हित तथा व्यवस्था अनुकूल पञ्चायतका वर्गीय संगठनहरूको आ-आफ्ना कार्यक्षेत्रमा सामञ्जस्य र समन्वयात्मक रूपमा उपयुक्त कार्यक्रमहरू बनाई लागू गर्ने नीति राख्नेछ।

४. बढ्दो विकास कार्यक्रम सञ्चालनको लागि आवश्यक साधन जुटाई आन्तरिक साधनको परिचालन गर्न जति आवश्यक छ, निर्दिष्ट लक्ष्य प्राप्तिको लागि उपलब्ध साधनको अधिकतम सदुपयोग गर्न पनि उत्तिकै जरुरी छ। राजस्व सङ्कलन प्रणालीलाई अझ सुदृढ गर्दै आर्थिक अनुशासनलाई दृढतापूर्वक पालना गराइनेछ।

५. वित्तीय साधनहरूको वृद्धि गर्न हाल भइरहेका संस्थाहरूको कार्यक्षेत्र विस्तार गर्नुका साथै यस्ता आवश्यक वित्तीय संस्थाहरूको स्थापना गरी यस क्षेत्रको विकासका निम्ति उपयुक्त वातावरणको सिर्जना गर्नेतर्फ जोड दिइनेछ। सरकारी संस्थानहरूको व्यवस्थापनमा सुधार गरी स्वावलम्बी बनाउने प्रयास जारी रहनेछ। यसै क्रममा संस्थानहरूको उत्पादन, आम्दानी र नाफा जस्ता लक्ष्य तोक्ने व्यवस्था गर्नुका साथै संस्थानहरूको स्वामित्वमा जनताको सहभागिता बढाउँदै लैजाने नीतिलाई अगाडि बढाइनेछ।

६. प्रशासनलाई गतिशील, सक्षम र सुदृढ बनाउन मेरो सरकारले प्रयास गर्दै आइरहेको छ। यस सन्दर्भमा प्रशासनको मेरुदण्डको रूपमा रहेका राष्ट्रसेवकहरूलाई

आधिकारिकता सुदृढ विभागबाट प्रमाणित गरिएपछि मात्र लागू हुनेछ।

मेरो सरकारले सकेको सुविधा प्रदान गर्नेछ । आर्थिक अपराध एवम् भ्रष्ट आचरणलाई नियन्त्रण गर्न मेरो सरकारले यथोचित उपायहरूको अवलम्बन गर्नेछ ।

७. योजनाहरूको कार्यान्वयन क्षमतामा सुधार ल्याउन मेरो सरकारले राष्ट्रिय दृष्टिले महत्वपूर्ण हुने आयोजनाहरूमा कार्यक्रम बजेट प्रणाली लागू गर्नेछ । आगामी आर्थिक वर्ष चालू छैठौं योजनाको अन्तिम वर्ष भएकोले दुईवर्षे आर्थिक कार्यक्रम समेतलाई मध्यनजर राखी दृढताका साथ यसको कार्यान्वयन गरिनेछ । विकास आयोजनाहरूको प्रभावकारी समीक्षा तथा प्रगति मूल्याङ्कन गर्ने उद्देश्यले राष्ट्रिय योजना आयोगमा एउटा केन्द्रीय अनुगमन इकाईको स्थापना गर्नुको साथै राष्ट्रिय विकास परिषद् र राष्ट्रिय योजना आयोगलाई समयानुकूल बनाउन मेरो सरकार प्रयत्नशील रहनेछ ।

८. चालू छैठौं योजनाको मध्यावधि प्रगति समीक्षालाई ध्यानमा राखी राष्ट्रिय योजना आयोगले तैयार गरेको सातौं योजनाको आधारभूत सिद्धान्तको मसौदालाई हालै बसेको राष्ट्रिय विकास परिषद्को बैठकले अनुमोदन गरेको छ । यही अनुमोदित सिद्धान्त अनुसार विस्तृत योजना तर्जुमा गर्ने काममा मेरो सरकारले ध्यान दिनेछ ।

९. मेरो सरकारले देशको अर्थतन्त्रको मेरुदण्ड भएको कृषि तथा ग्रामीण विकासलाई प्राथमिकता दिदै आएको छ । कृषिमा आश्रित बहुसंख्यक कृषकहरूको जीवनस्तर उठाउन उत्पादित कृषि उपजहरूको उचित मूल्य निर्धारण गरी कृषकहरूलाई प्रोत्साहित गर्न मेरो सरकारले बजार व्यवस्थाको विकास गर्दै लानेछ । निम्न आय भएका स-साना किसानहरूको आयस्तर उठाउने उद्देश्यले सञ्चालन गरिदै आएको साना किसान विकास कार्यक्रमलाई विस्तार गर्नुको साथै अझ बढी प्रभावकारी रूपले सञ्चालन गर्न मेरो सरकार क्रियाशील रहनेछ ।

१०. कृषि उत्पादनको दृष्टिकोणबाट बढी उपयोगी क्षेत्रमा योजनाबद्ध रूपमा सिंचाइ कार्यक्रम सञ्चालन गरिनेछ र नदी नियन्त्रण कार्यमा बढी भन्दा बढी जनसहभागिता परिचालन गरिनेछ । यस कार्यक्रमका निम्ति आन्तरिक स्रोत परिचालन गर्नुको साथै बाह्य स्रोतको पनि व्यवस्था गरिनेछ ।

११. देशको आर्थिक विकासमा अपार जलस्रोतको सदुपयोग महत्वपूर्ण स्थायी आधार हुनसक्ने वास्तविकतालाई दृष्टिगत गरी आर्थिक दृष्टिकोणले सम्भव भएका जलविद्युत् आयोजनाहरूको क्रमिक रूपले निर्माण गर्दै लगिनेछ । यस सन्दर्भमा सेती, बुढीगण्डकी, कालीगण्डकी जस्ता आयोजनाहरूको अध्ययनको अतिरिक्त सप्तकोशीको मुख्योजना पनि तयार गरिदैछ । हाम्रो जल-सम्पदाबाट हामीलाई अधिकतम लाभ हुनाको साथै क्षेत्रीय हितमा पनि प्रयोग हुन सकोस् भन्ने नीति अनुसार काम गर्न मेरो सरकारले कर्णाली चिसापानी आयोजनाको विस्तृत सम्भाव्यता अध्ययन शुरू गर्ने भएको

आधिकारिकता मुद्रा (विभागबाट प्रमाणित गरिएपछि मात्र लागु हुनेछ)

छ । पञ्चेश्वर आयोजना सम्बन्धमा पनि कुराकानीको तहमा प्रगति भइरहेको छ । केन्द्रीय विद्युत् प्रणालीबाट विद्युत् शक्ति आपूर्ति गर्न नसकिने क्षेत्रहरूमा साना जलविद्युत् आयोजनाहरूको निर्माण कार्य जारी राखिनेछ ।

१२. भूमिसुधार कार्यक्रमलाई गतिशील र प्रभावकारी बनाउन र साझा संस्थाहरूलाई अरु सुदृढ ढंगबाट सञ्चालन गराउन मेरो सरकारले ध्यान दिनेछ ।

१३. मेरो सरकारले निजी क्षेत्रलाई समेत सरिक गराई वृक्षरोपण गर्ने कार्यमा प्रोत्साहन गर्न आवश्यक सुविधाहरू प्रदान गर्नेछ । यसैगरी अधिराज्यको भौतिक वातावरणको संरक्षणसम्बन्धी ठोस नीति बनाई जनसहभागिता सहित भू-संरक्षण आयोजनाहरू चरणबद्ध रूपमा लागू गर्दै जानेछ ।

१४. राष्ट्रिय वा अन्तर्राष्ट्रिय संघ, संस्था वा अन्य क्षेत्रबाट समेत सहयोग जुटाई प्रकृति र प्राकृतिक सम्पदाको व्यवस्थापन र संरक्षण गर्ने उद्देश्यले हालै स्थापना भएको श्री ५ महेन्द्र प्रकृति संरक्षण कोषबाट मेरो सरकारलाई नेपालको प्राकृतिक सम्पदाको संरक्षण गर्ने काममा सघाउ पुग्नेछ भन्ने विश्वास राखेको छु ।

१५. आवश्यक वस्तुहरूको आपूर्तिमा क्रमशः आत्मनिर्भर हुने लक्ष्य राखी देशमा औद्योगिक विकास गर्ने हेतुले उद्योगहरूको स्थापना र सम्बर्द्धन गर्नमा मेरो सरकार दत्तचित्त रहनेछ ।

१६. आगामी आर्थिक वर्षमा अधिराज्यको विभिन्न क्षेत्रहरूमा स्थानीय सीप विकास गरी घरेलु उद्योगको माध्यमबाट रोजगारीका नयाँ अवसरहरू सिर्जना गरी ग्रामीण जनताको आयस्रोत अभिवृद्धि गर्ने कार्यक्रम सञ्चालन गरिनेछ । देशको खनिज सम्पदाको विकास क्रममा यस वर्षदेखि मेरो सरकारको विदेशी संघ, संस्थालाई समेत आकर्षित गराई अझ तीव्रताका साथ अन्वेषण गर्ने कार्यक्रम रहेको छ ।

१७. निकासी प्रवर्द्धनमा मेरो सरकारले लिएको मौद्रिक तथा वित्तीय निर्णयहरूको परिणाम स्वरूप विगत वर्षको तुलनामा निकासीमा वृद्धि भएको छ । निकासीकर्ताहरूलाई निकासी गर्नमा बढी प्रोत्साहन होस् भन्ने उद्देश्यले चालू वर्षमा अवलम्बन गरिएका नीतिहरू आगामी वर्षमा पनि कायम राख्ने मेरो सरकारको कार्यक्रम छ ।

१८. मेरो सरकारले सर्वसाधारण जनताको दैनिक जीवनको लागि आवश्यक पर्ने खाद्यान्न तथा अन्य उपभोग्य वस्तुहरू र विकास आयोजनाहरू सञ्चालन गर्न आवश्यक पर्ने निर्माण सामग्रीको नियमित रूपमा आपूर्ति व्यवस्था मिलाउनेछ । खाद्यान्न अभावग्रस्त क्षेत्रको लागि दीर्घकालीन रूपमा खाद्यान्न आपूर्ति गर्न राष्ट्रिय खाद्य व्यवस्था एकीकृत योजना कार्यान्वयन गर्नेतर्फ कदम चालिनेछ ।

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

१९. दूर सञ्चारतर्फ सबै डिजिटल टेलिफोन एक्सचेञ्जहरूको जडान कार्य सम्पन्न गरी सर्वसाधारणमा टेलिफोन लाइन वितरण गर्दै जाने र ग्राहक ट्रंक डायलिंग सेवा (Subscribers' Trunk Dialling Services) शुरू गरिनेछ । ग्रामीण क्षेत्रमा भरपर्दो दूर सञ्चार सेवा उपलब्ध गराउन ग्रामीण दूर सञ्चार आयोजनाहरूको कार्यान्वयन पनि गरिदै लगिनेछ । साथै गोरखापत्रको प्रकाशन अरु क्षेत्रहरूबाट पनि गरिनेछ ।

२०. मेरो सरकारले राष्ट्रिय स्तरमा महत्वपूर्ण देखिएका सडक आयोजनाहरूको निर्माणमा तीव्रता ल्याउनेछ । महेन्द्र राजमार्ग र उत्तर-दक्षिण राजमार्गका बाँकी खण्डहरूलाई राष्ट्रिय प्राथमिकता तोकी समयबद्ध गरी पूरा गरिनेछ ।

२१. श्रमसम्बन्धी कानूनमा समयानुकूल परिवर्तन गर्न मेरो सरकारले आवश्यक कदम चाल्नेछ र रोजगारीका नयाँ अवसरहरू प्रदान गर्न मेरो सरकार प्रयत्नशील रहनेछ ।

२२. प्राकृतिक तथा सांस्कृतिक दृष्टिले महत्वपूर्ण ठानिएका पर्यटन स्थलहरूको विकास गर्ने क्रम जारी रहनेछ । अन्तर्राष्ट्रिय तथा आन्तरिक हवाई सेवालाई विस्तार गर्नुका साथै यसलाई अझ बढी सक्षम तुल्याउन अधिराज्यका विमानस्थलहरूमा थप भौतिक सुविधा जुटाउन मेरो सरकार प्रयत्नशील रहनेछ ।

२३. प्रोत्साहन र प्रतिस्पर्धाको आधारमा शिक्षाको गुणस्तर बढाउने नीति मेरो सरकारले अपनाउनेछ । देश निर्माणको लागि आवश्यक पर्ने दक्ष जनशक्ति तयार गर्ने प्राविधिक शिक्षामा यथोचित ध्यान दिइनेछ । देशको सर्वाङ्गीण विकासमा सांस्कृतिक सम्पदाको संरक्षण तथा सम्बर्द्धन गर्न प्रभावकारी कदम चालिनेछ । उच्च शिक्षाको समुचित तथा सन्तुलित विकासका लागि शाही उच्च शिक्षा आयोगको प्रतिवेदनमा उल्लिखित आवश्यक सुधारहरू क्रमिक रूपमा लागू गर्न मेरो सरकार प्रयत्नशील रहनेछ ।

२४. परिवार नियोजन तथा जनसंख्या कार्यक्रमलाई देशव्यापी अभियानको रूपमा सञ्चालन गर्ने क्रममा २०४१ साललाई राष्ट्रिय जनसंख्या वर्ष घोषित गरिएको छ । परिवार नियोजन तथा मातृशिशु सेवालाई विस्तार गर्दै स्वास्थ्य चौकीहरूको गुणात्मक विकास गरी एकीकृत स्वास्थ्य सेवाको कार्यक्रमलाई पञ्चहरूको समेत सहयोग जुटाई प्रभावकारी बनाइनेछ । अस्पताल नभएका केही जिल्लाहरूमा १५ शैयाको अस्पतालहरू स्थापना गरिनेछन् ।

२५. नेपालको न्याय व्यवस्थामा समयानुकूल सुधारका लागि शाही न्याय सुधार आयोगले प्रस्तुत गरेको सुझाव प्रतिवेदनलाई आवश्यकतानुसार कार्यान्वयन गर्ने कार्यक्रम अपनाइनेछ ।

आधिकारिकता मुद्रा  प्रमाणित गरिएपछि मात्र लागु हुनेछ।

२६. मेरो सरकारले गुठी जग्गाको सम्बन्धमा किसानहरूको हित संरक्षण र परम्परादेखि चलिआएको धार्मिक रीति-थितिमा पनि सामञ्जस्य हुनेगरी उपयुक्त सुधारहरू गर्दै जानेछ ।

२७. विकासको बढ्दो क्रियाकलाप र जिम्मेवारीलाई बहन गर्नसक्ने गरी प्रशासन यन्त्रलाई सक्षम, गतिशील र प्रभावकारी तुल्याउनेतर्फ मेरो सरकार प्रयत्नशील रहनेछ । विकास आयोजनामा काम गर्ने कर्मचारीहरूलाई लक्ष्य अनुरूप योजना सञ्चालन गर्नसक्ने क्षमता र कार्य कुशलताको आधारमा वृत्ति विकासको अवसरका साथ प्रोत्साहन दिने व्यवस्था गरिनेछ ।

२८. मुलुकमा शान्ति, सुरक्षा र अमन चैन कायम राख्नको लागि स्थानीय प्रशासनका निकायहरूलाई अझ बढी सक्षम बनाउने प्रयास जारी रहनेछ । प्रहरीलाई समया-नुकूल दक्ष बनाउने कार्यक्रम योजनाबद्ध रूपमा चालू रहनेछ ।

२९. शाही नेपाली सेनाको क्रमिक रूपले आधुनिकीकरण गर्ने व्यवस्था कायम राखिएको छ ।

३०. असंलग्नताको सिद्धान्तमा दृढ रही विश्वका सबै राष्ट्रहरू र विशेष गरी छिमेकी राष्ट्रहरूसँग रही आएको मैत्रीपूर्ण सम्बन्ध र समझदारी बढाउँदै लैजाने मेरो सरकारको परराष्ट्र नीति आगामी वर्षमा कायम रहनेछ । मित्रराष्ट्र चीनका राष्ट्रपति महामहिम श्री ली स्यान न्यानले गत चैत्रमा गर्नु भएको नेपालको राजकीय भ्रमणबाट हाम्रा दुई देशहरूबीच रही आएको निकट सम्बन्धमा महत्वपूर्ण आयाम थप भएको छ । भ्रमणहरूको आदान-प्रदान र व्यक्तिगत सम्पर्कबाट हाम्रो परराष्ट्र नीतिको उद्देश्य हासिल गर्न सघाउ पुग्नेछ भन्ने विश्वासमा गत वर्ष हामीबाट सम्पन्न भएको स्पेन अधिराज्य र संयुक्त राज्य अमेरिकाको राजकीय भ्रमण तथा पाकिस्तान, सउदी अरेबिया, इटली, भ्याटिकन, इजिप्ट, संयुक्त अरब एमीरेट्स, माल्दिभ्स, स्विट्जरल्याण्ड, लक्जेम्बर्ग, जापान र बंगलादेशको हाम्रो अनौपचारिक भ्रमणबाट नेपाल र ती देशहरूबीच विद्यमान द्विपक्षीय सम्बन्धको आधार बलियो हुन गएको छ । छिमेकी राष्ट्र भारतसँग विभिन्न स्तरमा भएको विचारको आदान-प्रदान र आपसी सहयोगका क्षेत्र, विशेष गरी जलस्रोतसम्बन्धी वार्तामा भएको प्रगतिबाट दुई देशहरूबीच रही आएको परम्परागत सम्बन्ध र समझदारीमा अभिवृद्धि हुन गएको छ ।

हाम्रा भाइ श्री ५ अधिराजकुमार धीरेन्द्र वीर विक्रम शाहले हाम्रो प्रतिनिधिको रूपमा ब्रुनाईको स्वतन्त्रता दिवस समारोहमा भाग लिनु र थाइल्याण्डका प्रधानमन्त्री श्री प्रेम तिन्मुलानन्दको नेपालको औपचारिक भ्रमणबाट नेपाल र ती देशबीचको सम्बन्ध अझ निकट हुनुका साथै सबै राष्ट्रहरूसँग सम्पर्क बढाउँदै लैजाने नेपालको नीतिलाई बल पुगेको छ ।

६०

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

छिमेकी राष्ट्रहरूसँग सम्बन्ध र समझदारी बढाउने क्रममा दक्षिण एशियाली क्षेत्रीय सहयोगका कार्यक्रमहरूमा मेरो सरकारले आगामी वर्ष पनि सक्रिय भई काम गर्नेछ ।

नेपाली जनताको आकांक्षा अनुरूप शान्ति क्षेत्र प्रस्तावप्रति समर्थन जनाउने सबै मित्रराष्ट्रप्रति धन्यवाद ज्ञापन गर्दै भविष्यमा यस विषयमा अन्तर्राष्ट्रिय समर्थन बढाउँदै जाने दिशामा मेरो सरकार प्रयत्नशील रहनेछ ।

अन्तर्राष्ट्रिय प्रश्नहरूमा सधैं निष्पक्ष रही नेपालले पूर्व-पश्चिमबीच विद्यमान तनाव, शस्त्रास्त्रको होडबाजी, अन्य देशको आन्तरिक मामिलामा भएको हस्तक्षेप, उप-निवेशवाद र विस्तारवादको नीति र प्रवृत्तिको विरोधमा आफ्नो स्वतन्त्र आवाज उठाउँदै आएको छ । आगामी वर्षमा पनि यही नीतिको अनुसरण गर्दै मेरो सरकारले विश्वशान्तिको पक्षमा सघाउ पुर्‍याउन प्रयास गर्नेछ ।

नेपालको आर्थिक विकासमा सहयोग प्रदान गरी सद्भावना देखाउने सबै मित्रराष्ट्रहरू र अन्तर्राष्ट्रिय संघ, संस्थाप्रति हामी यस अवसरमा धन्यवाद ज्ञापन गर्न चाहन्छौं ।

३१. राष्ट्रको सर्वतोमुखी विकासको लागि शान्ति र स्थिरताको जति महत्व छ हामी सबै नेपालीमा अनुशासन, जाँगर, ईमानदारी र कटिबद्धता हुनु पनि त्यतिकै आवश्यक छ । आज नैतिक मूल्य र मान्यताहरूको पुनर्जागरण गराई संकीर्ण विचारधारा र सीमित स्वार्थपंनलाई पन्छाई राष्ट्र निर्माणको कार्यमा सबै देशवासीहरू एकजुट भई आएका चुनौतिहरूसँग मुकाबिला गर्न सक्षम हुनु परेको छ । अन्त्यमा, देशसेवाको पवित्र कार्यमा मेरो सरकारलाई सदा झैं सबैबाट सहयोग प्राप्त हुनेछ भन्ने हामीले विश्वास राखेका छौं ।

श्री पशुपतिनाथले हामी सबैको कल्याण गरून् ।

जय नेपाल !

आज्ञाले,

स्यामकृष्ण भट्टराई

राष्ट्रिय पञ्चायतको सचिव

श्री ५ को सरकारको छापाखाना, सिंहदरबार, काठमाडौंमा मुद्रित ।

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

(७)

विभाग बाट

विभाग बाट

विभाग

७२

आधिकारिकता मुद्रण विभागबाट प्रमाणित गरिएपछि मात्र लागु हुनेछ।